

ጉጅለ ህግደፍ ስለምንታይ'ዩ አብ

ወርሒ ሰነን መስከረምን ዝገፍፍ?

ህግደፍ ብንቕሓት፣ ብእምነት፣ ብምርጫ ዜጋታት ዘይኮነ፣ መብዛሕቲኡ ኣገዲዱ ብግፋ ብራዕዲ ብዝኣከበሩ ኣይሌ ሰብ ዝሓበጠ ስማዊ መንግስታዊ ጉጅለ'ዩ። እቶም ኣባላተይ ዝብሎም፣ ንሳቶም ድማ ውድብና መንግስትና ዝብልዎ መብዛሕቲኦም ምርጫ ኣልቦ ግዲዳት'ዮም። ንሱ ብሓቂ ኣባላተይ ዘብል፣ ንሳቶም 'ውን ውድብና መንግስትና ዘብል ናይ መትከል ናይ ፖለቲካዊ መስመር ዝምድና ዩብሎምን። ህግደፍ ብዘለዎ ዓመጻዊ ሓይሊ'ዩ ብመን ሓታቲ ኣለኒ ኣብ ክንዳኦም ዝዛረብ። ንሳቶም ፖለቲካዊ ነጻነት ዘይብሎም ዝሩዓት ክንሶም ፈሪሖም'ዮም መን ከማኻ ዝብልዎ። ቃል ኪዳኖም ኣብ እምነት ዘይኮነ ኣብ ሓይልን ፍርሕን ዝተመሰረተ'ዩ። ኣብ መንጎ መሪሕነታዊ ኣካልን መሰረታትን ዝነበረን ዘሎ ዝምድና፣ ግዜ ናይ ዝሰገር፣ ታሪኽ ናይ ዝኾነ ስርዓተ ጎይታን ጊላን 'ዩ ዘዘኻኽር። ህግደፍ ካብ ፖለቲካዊ ውልደቲ ማለት ካብ ሰልፊ ነጻነት ጀመሩ፣ ብባህሪ ኢ-ደሞክራሲያዊ፣ ብተግባሩ ፋሽስታዊ'ዩ። ኢ-ደሞክራሲያውን ፋሽስታውን ድቂ ሓዙ ዝተወልደ ፖለቲካዊ ሓይሊ ድማ ሽዑ ንሽዑ ኣብ ዝሃለ ርእሱ ግጉይ ነብሰ ግምት ዘለዎ፣ ብመንፈሳውን ዓለማውን ሕጊ ዘይቅየድ፣ ህዝባዊ ባህሪ ዘይብሉ፣ ጸረ-ሰብኣዊ ፍጡር ክኸውን ባህሪያዊ'ዩ። ታሪኽ፣ ባህርን ተግባርን ጉጅለ ህግደፍ ከምኡ'ዩ ዘርእየና። ከምኡ ዝኾነሉ ምክንያት ከኣ፣ ካብ ስድራቤታዊ ወይ ሕብረተ-ሰባዊ ማዕበያ ዘይኮነ፣ ካብ ፖለቲካዊ ማዕበያኡ'ዩ ዝብገስ።

መራሕቲ ሰልፊ ነጻነት/ህግደፍ መብዛሕቲኦም ካልኣይ ደርጃ ክሳብ ድርኩኹት ላዕለዎይ ደረጃ ትምህርቲ ዝበጽሑ፣ ምሁራት ኢና ኢሎም ዝሃለ ርእሶም ብጌጋ ዘእመኑ፣ ንህዝቢ ኤርትራ ብመሃይምነት ዝንዕቁ ዘቆናጽቡ፣ ግን ከኣ ብትምህርቲ ዝወዳደር ሰብ ክጽንበርም ዘይደልዩ “ ምሁር ተወላዋሊ'ዩ” ቢታኒ'ዩ፣ ንሰውራ ኤርትራ ዘድለዩ፣ ፖለቲካዊ ራኢ ዘለዎ፣ ብዝተቐርጸ ስትራቴጂን ስልጣንን ዝምራሕ ቀለም ጸገም ኣይኮነን። እቶ ኣብ ዝበልካዮ ስለምንታይ ከይበለ ዝቐበል፣ ኣብ ውግእ ኣትዩ ብትብዓት ዝረጋገግ ጩንጋ ዳንጋ (ዘይተማህረ ሓረስታይ) 'ዩ። ውድብና ናይ ተግባር'ዩ። ናይ ዘረባ ኣይኮነን። መሪሕነትና ፍጹማዊ'ዩ። ኣይጋገን። መሰረታት ማለት ተዋጋኢ ሰራዊትን ሓፋሽ ውድባትን ብቐጠን ደሞክራሲያዊ ጥርናፊ ነግ ፈረግ ከይበለ ካብ መሪሕነት ዝወረደሉ መምርሒ ፈጻሚ'ዩ። ህዝቢ ኣምር ፖለቲካ ስለ ዘይብሉ ብበትሪ 'ምበር ብሓሳብ ክረዳዳእ ኣይክእልን ዝብል ደፋር ግን ከኣ ፖለቲካዊ ሚዛኑ ዝወረደ ኣረኣእያ ዝነበርን ዘለዎን ጉጅለ'ዩ።

ናይ ሎሚ መሪሕነት ጉጅለ ህግደፍ መሰረቲ ሰልፊ ነጻነት'ዩ። ካብ ሰልፊ ነጻነት ክሳብ ህግደፍ ከኣ፣ ከምዚ እንተንገብር ወይ እንተዝኸውን ወይ'ውን ተጋጊኻ ኣለኻም ተኣረም ክብሎ ዘይደፍር፣ ዓይኑ ቋሕ ኣቢሉ ዘይጥምቶ ሓደ ከም ፈጣሪ ዘምልኹ ጎይታ ኣለዎ። ኣሳያስ ኣፈወርቂ። ብሓጻሩ መሪሕነት ህግደፍ ብመንጽር መሰልን ረብሓን ህዝቢ ንነብሱ ገባሪ ሓዳጊ ጎይታ፣ ብትሕቲኡ ዘለዎ ዜጋታት ከኣ ከም ተዛረብቲ ኣቕሓ ዝቆጽር፣ ብኣጉል ትምክሕታዊ ኣረኣእያ ዝግወረ ብሓደ ናይ ፖለቲካ ደንቆር ዝምራሕ፣ ናተይ ዝብሎ ፖለቲካዊ መንነት ዘይብሉ ጸህያይ ሕብረተ-ሰብ'ዩ።

ህግደፍ ኢ-ደሞክራሲያዊ ባህሪን ፋሽስታዊ ባትሩን ካብ ማይ ቤቱ'ዩ ዝጅመር። ካብ ሰልፊ ነጻነት ክሳብ ህግደፍ፣ ኣብ ውሽጢ ኮይኖም ኣካይዳና ኣይግድን ካብ ህዝቢ ንንጸል ኣለና፣ ካብ መስመር ንወጽእ ኣለና

ዝብል ርእይቶ ዘማዕበሉ ተጋደልትን ሓፋሽ ውድባትን ብቐጥታን ብተዘዋዋርን ግዳይ ፈራሕ ጨካን በትሩዮም ኮይኖም። ኣብ'ቲ ሓለዎ ሰውራ ዝተሰምዮ፡ ብተግባር ንሓለዎ ስልጣን ንጉስ ባርነት ኢሳያስ ኣፈወርቂ ዘገልግል ዝነበረ፡ ሕጂ ስሙ ናብ ሃገራዊ ድሕነት ቀይሩ ዝቐጽል ዘሎ ምድራዊ ሲኦል ልቢ ኢሉ ንዝግምግም ሰብ፡ ጸረ-ህዝብነቱ ጥራሕ ዘይኮነ ኢ-ሰብኣውነት ኮለል ኢሉ'ዩ ዝረከ። እቲ መሪሕነታዊ ኣካል ዝምከሓሉ ቀለማዊ ትምህርትን ግድምና ገድልን ብግልጺ ንህዝቢ ዝንዕቕ'ዩ። “ገባር ደንባር” ኢሉ'ዩ ዝገልጸ። እዚ መግለጺ ድሑርን ድኻን ትምክሕታዊ ፖለቲካዊ ተረድኦኡ'ዩ።

ስም ዝፍለጥ ህግሓኤ/ህግደፍ ድሕሪ'ቲ ኣብ ልዕሊ ተሓኔ ዝኸፈቶ ኣዕናዊ ደማዊ ኩናት ሕድሕድን ዝሓሰቦ ሰቢጥዎ ሜዳ ኤርትራ ምቁጽጸሩን ንህዝቢ ብንቕሓት ብእምነት ኣይኮነን ኣብ ጎሁ ዘሰልፎ ነይሩ። ብሃንደበት ብሓይሊ ብረት ኣገዲዱ ብግፋ'ዩ ዘዕጥቐ ነይሩ። ነቲ በዓል ቤትን ጸር ሰውራ ዝተሰከመን ህዝቢ ከየማኸርካ፡ ደቁ ገፊፍካ ናብ ውግእ ምእታው ብዝኾነ መዕቀኒ ቅቡል ኣይኮነን። ፍትሓዊውን ኣይኮነን። እዚ ካብ ውልደቱ ኣብ ህዝቢ ካብ ዝነበርን ዛጊት'ውን ዘለዎን ሕሉፍ ንዕቀት መግለጺ'ዩ። መሰል ናይቶም ገፊፋ ዝወሰደም ዝነበረ ዜጋታት፣ ደቐም ብሓይሊ ዝተወሰደዎም ወለዲ፡ መን ይለኣኮም ይናብዮም፣ ስድራ ቤታት ከይጸንታ ኣብ ግምት ዘእቱ ሓላፍነታዊ ኣጠማምታ ኣይነበርን። ሕጂ'ውን የብሉን። ብሰንኩ ገለ ስድራ ቤታት ተበታተነን ገለ ኸኣ ወላድ መኻን ከይነን ጸኒተን'የን። እዚ ካብ ድሕነት ህይወት ሰብ ወይ ህዝቢ ተንታናዊ መግለጺ ዘይብሉ ድሕነት ሃገር ቅድሚ ኩሉ ዝብል ግልቡጥ ስነ-መገት ዘቐድም ፖለቲካዊ ሃላልነት'ዩ።

ናይ ሃገር በዓል ቤት ህዝቢ'ዩ። ንሃገር ሃገር ዘጸወዓ ህዝቢ'ዩ። ምኽንያት ናይቲ ቃልሲ ብቐንዱ ግኡዝ ነገር ንምኽባር ኣይኮነን። መሰል ሰባት ንምኽባርን ንምጥቃም'ዩ። ብካልእ ኣዘራርባ ሃገር ማለት ህዝቢ'ዩ። ኤርትራውያን ጸረ-ባዕዳዊ መግዛእቲ ክጋደሉ፡ ክቡር መስዋእቲ ክኸፍሉ እንከለው፡ ከም ሰባት፡ ህዝብታት ሰብኣዊ መሰልና ክኸበር'ዩ፣ ከም ዜጋታት ደሞክራሲያዊ መሰልና ክሕሎ'ዩ፣ ወነንቲ ሰብኣውን ደሞክራሲያውን መሰልና ክንከውን ኢና፣ ብድሌት ውልቀ ሰባትን ጉጅለታትን ዘይኮነ ብዘይኣድልዎ ብማዕረ ብህዝባዊ ቅዋም ክንመሓደር ኢና፣ ብቕነዕ ናይ ልምዓት ፖለቲካ ካብ ሕሴም ድኻነት ክንገላገል ኢና፣ ኣብ ሃገርና ማሕበራዊ ፍትሒ ክነገስ'ዩ ዝብል መሰረታዊ እምነት ስለ ዝነበር'ዩ። እዚ ቕነዕ ርድኢት'ዩ። ይኹን ግን እዚ ቕነዕ ርድኢት'ዩ ዝምራሓሉ ሕገ ኣይነበረን። ተሓታትነት ኣይነበረን። ኣብ ምሉእ ምሕረት መሪሕነታዊ ጉጅለ ብሓፊሻ ሓደ ወሳኒ ባእታ ኸኣ ብፍላይ ዝወደቐ ነይሩ። ከምኡ ስለ ዝኾነ ድማ'ዩ ኤርትራ ዚጋ ብዘይ ዝኾነ ፖለቲካዊ ምንቕቓሕን ዘተን ተገፊፋ ኣብ ኩናት ክኣቱ ዝግበር ዝነበረን ዘሎን። ግዳድ ግፋ ራእይኻ፡ ድሌትካ፡ እምነትካ ተወውተሉ ኣገባብ ኣይኮነን።

ግፋ ድሌት ናይቲ ኣገዲዱ ዝገፍፍ ዘሎ ኣካል መፈጸሚ'ዩ። ንኣብነት ካብ'ቶም ተገፊፎም ኣብ ሓይልታት ዝውዝዑ ዝነበሩ ዜጋታት ንሓደ ቅርብ ኢልካ እንታይ'ዩ ዕላማኻ፡ ፖለቲካዊ ፕሮግራምካ፡ መጻኢ ራእይኻ ኢልካ ምስትሓቶ ዝበካ መልሲ፡ እንድዒ ተገፊፍና መጻእና፡ ኣብ ክስቶ ዝተባህለ ቦታ፡ ወዲ ክስቶ ዝበሃል ዓለ.መ.ና። ናብ'ዚ ድማ ተወዚዑ፡ ብረት ዓጢቐ ውድብ ዝበለኒ ይፍጽም ኣለኹ ዝብል መልሲ'ዩ ዝበካ። ስለዚ መሪሕነት ህግሓኤ/ህግደፍ ቅድሚ 1991 ሓደ ተጋዳላይ ክውንኖ ዝግባእ፡ ፖለቲካዊ ስነ-ሓሳብ፣ ፖለቲካዊ ፕሮግራም፣ ስትራቴጂን ስልትን ንቕሓት ዘዕጥቕ ዘይኮነ ሃገር ሃገር ብምድግጋም፡ ዝነበረካ ኣጥፊኡ ዘደንቁር ኣስተምህሮ'ዩ ዝህብ ነይሩ። ህዝባዊ ክብርን ህዝባዊ

ልሁላውነትን እንታይ ማለት'ዩ ዘይፈልጥ፡ ሓይሊ ሓሳብ ዘይብሉ ብካላሽን ጥራሕ ጸገሙ ክፈትሕ ዝተመልመለ ሓርበኛ ተዋጋኒይ ስነ-አእምሮ'ዩ ቀሪጹ። ናይ ሓሳብ ልዕልናን ኣማራጽን ዘይብሉ ስነ-መገት ሓይሊ ድማ ካብ ኩሉ ዝኸፍኡ፡ ህዝባዊ ውድቀት'ዩ ዘስዕብ። ንመሰሉ ዘይጣበቕ ዝደንዘዘ ትውልዲ'ዩ ዘፍሪ። ኣተሃላልዎና ከም ህዝቢ እንታይ ይመስል ብልቦና ብሓላፍነት ብምግምጋም ንረኽቦ ሓቂ ንሱ'ዩ።

እዚ ሎሚ ዝረአ ዘሎ ምስ ህዝባዊ መሰልን ረብሓን ምትእስሳር ዘይብሉ፡ ከም ደመኛ ጸላኢ ንህዝቢ ኣብ ገዛኡን ዋኒኑ እንከሎ ኣኽቢብካ ዝካየድ ዘሎ ጃምላዊ ግፋ መቐጸልታ 'ምበር መጀመርያ ኣይኮነን። ጉጅለ ህግደፍ ግፋ ዘካይደሉ ወቕቲ ንገዛእ ርእሱ ፍሉይ ዕላማ ዘለዎ'ዩ። ሙብዛሕቲኡ ኣብ ወርሒ ሰነን መስከረምን'ዩ ግፋ ዘካይድ። ወርሓት ሰነን መስከረምን ኣብ ኤርትራዊ ሓረስታይ ዘለወን ቦታ ድማ ኩልና ንርደኦ ይመስለኒ። ስለዚ ስለምንታይ ግፋ ኣብ ወርሒ ሰነን መስከረምን ብፍሉይ ክስቆረና፡ ኣዕሚቕና ክንግምግሞ ኣለናን ይግባእን። ዝበዝሕ ካብ ህዝቢ ኤርትራ ብማሕረሰ'ዩ ዝነበር። ምንጩ ሃገራዊ ቁጠባዊ እቶት ድማ ንሱ'ዩ።

እኽለ ዝዝረአሉ ማእከላይ ወቕቲ ወርሒ ሰነ'ዩ። ምስላ'ውን ኣለዎ። “ ወርሒ ሰነ ትኽል ንቐል'ዩ”። “ ሰነ ዝዘርአ ተተኽል፡ ሰነ ዘይዘርአ ተነቐለ” ዝብል። ኣብ ወርሒ ሰነ ምስ መሬት ዘይተራኸበ ሓረስታይ መስከረም ምህርቲ ክሓፍስ ኣይጸበን። ኣብ ሰነ ዝተኸለ ይትከል ዘይተኸለ ኸኣ ይንቀል ስለ ዝኾነ ከሎ ገና ምስ ስድራ ቤቱ ኣብ ድኽነት ይኣቱ ከም ዘሎ ተረዲኡ'ዩ ዝሻቐል። ስለዚ ወርሒ ሰነ መጻኢ ቀጻሊ ዓመት ሓረስታይ ኤርትራ ቁጠባዊ መሰረት ዘንጽፈላ ኣገዳሲት ወርሒ'ያ። ብካልእ ኣዘራርባ ወርሒ ሰነ ጉልበት ሰብ፣ ብዕራይ፡ ናውቲ ማሕረሰ፣ ምሩጽ ዘርኢ፣ ፖለቲካዊ ርግኣት ዘድሊያ ወርሒ'ያ ወርሒ ሰነ። እም ቅድሚ'ዚ ጥሪ ሓቂ'ዚ ዝስራዕ እንታይ ዓይነት ሃገራዊ ዋኒን ስለ ዘሎ ደኣዩ ጸረ-ህዝቢ ጉጅለ ህግደፍ ዓመት መጽኢ፡ ኤርትራዊ ዓያዪ ጉልበት ብግፋ ናብ ውተሃደራዊ ታዕሊም ዝንርቶ ዘሎ? ሓደጋ ግዳማዊ ወራር ኣሎ ከይበሃል እቲ ዝገፍፍ ዘሎ ሓይሊ ዝሃቦ ሓበሬታ የለን። ብኣንጻሩ እኳ ደኣ ተጸብኡታት ነይሩ ግን ሰጊርናዮ ኢና። ሕጂ ብዓለም ደረጃ ኣብነታዊ ሰላም ዘለዎ ሃገር ኤርትራ'ያ ዝብል ፕሮፖጋንዳ ክነፍሕ ኢና ንሰምዕ ዘለና። ኣብ'ዚ ወሳኒ ናይ ትኽል ንቐል ወቕቲ ተጸቢኻ ግፋ ድኣ ዕላምኡ እንታይ ክኸውን ይክእል? እቲ ንነብሱ ከም መንግስቲ ዝፈልጥ ጉጅለ ሓረስታይ ግዜኡ ብግቡእ ክጥቀም፡ መሬት ሰኣን ሰብኣዊ ጉልበት ጸም ከይሓድር፡ ክኣላታት ኣዋፊሩ፡ ምሩጽ ዘርእን ጸረ-ባልዕን ኣቕሪቡ፡ ቁጠባዊ ዓቕሚ ሃገር ክንዲ ዝፈቐዶ ትራክተራት ኣዳልዩ ከተባብዕ ነይሩዎ። እዚ ኩሉ ዋኒን ሓላፍነታዊ መንግስቲ ብኹሩ ሓረስታይ ብዝገቐሙ ተረጋጊኡ መሬቱ ኣለሳሊሱ ኣብ እዋኑ ከይዘርእ፡ ከይኹስኩስን ከይጸእን ምጽባእ ደኣ ካበይ'ዩ ዝብገስ? እንታይ'ዩ ስትራቴጂኡ?

መስከረም ብተመሳሳሊ ጉጅለ ህግደፍ ብጸዕቂ ግፋ ዘካይዳላ ወርሒ'ያ። ወርሒ መስከረም ኤርትራዊ ሓረስታይ ዓመት ምሉእ ዝረሃጸሉ ውጽኢት ሕርሻ ዝእክበሉ፡ ፍሪ-ጸምኡ ረኽቡ ኣይረኽቡን፣ ቀለብ ዓመት ይኣኽሎ ኣይኣኽሎን፣ ከም መርዓን ካልእን ዝበሉ ብዙሕ ወጻኢታት ዝሓቱ ዘይተርፉ ማሕበራዊ ጉዳያት ንምግባር ዓቕሚ ኣለዎ የብሉን ዝግምግመላ፣ መደባት ዘውጸኣላ ወሳኒት ወርሒ ምዃና ይፍለጥ። ወርሒ መስከረም ኩሎም ዘራእቲ ፍሪ ዝብሉ፡ ጸያቕቶ ዝናብ ከቢድ ሓደጋ ዘንጸላልዎሉ፣ ብተንጻል ዘይኮነ ተኣኪብካ ብመልክዕ ወፊራ ትሰርሓላ ብዙሕ ሰብኣዊ ጉልበት ትሓትት ወርሒ'ያ። ስለምንታይ ደኣም ኣብ'ዚ ወቕቲ'ዚ መንግስታዊ ግፋ? ብፍላይ ከኣ ናይ ለብዘበን ዓለማዊ ተርእዮ

ሕግም ኮርና (ኮቢድ 19) አብ ቁጠባ ዓለም አሉታዊ ጽልዋ አብ ዘሕደረሉ፡ ወራር አምበጣ በረኻ አብ መሬት ኤርትራ አብ ዝኣተወሉ፡ ክሊ.ማ አብ ዝተዛብዓሉ ኩሉ ሽነኻዊ ዘይቅስን ሻቕሎት አብ ዝነገሱሉ ኩነታት፡ ካብ'ዚ ዝዓቢ እንታይ ዓይነት ህዝባውን ሃገራውን ዋኒን ስለዝተረኽበ'ዩ ዓያዩ ጉልበት ተገፋዝውሱ ዘሎ? እንታይ ንምርካብ'ዩ አብ ዘየፍርየሉ ወተሃደራዊ መደበር ሳዋን ትርጉም አልቦ ናይ ቀንፊዘው ድፋዓትን ብጅሆ ክተሓዝ ዝተደልዩ?

ቁጠባ ዓለም አንቆልቀሉ ሓላፍነት ዝስመዖም መንግስታትን ኣህጉራውያን ትካላትን ካብ'ዚ ተፈጠሩ ዘሎ ጸገም ከመይ ንወጽእ? ብተናጽልን ምስ ህዝቦምን ምስ መሻርኽቶም ብሓባርን ብመልክዕ ኣኼባ፡ ጉባኤ፡ እንታይ ንግበር? ከመይ ንስገር አብ ዝዛተይሉ ዘለው ኣዘዩ ኣሰካፊ ወቕቲ፡ ኤርትራዊ ሓረስታይ ሰነ ከይዘርእ፡ መስከረም ከይዓጽድ ገፊፍካ ምውሳድ ፍጹም ሓላፍነት ዝጎደሎ ናይ በጋሚዶ ውሳኔዩ። ህዝቢ ከም ህዝቢ ንምጽናት ናይ ዝተታሕዘ ፋሽሽታዊ መደብ ኣማቲዩ። ወዲ-ሰብ ብዘይ መግቢ ብህይወት ክነብር ኣይክእልን። ኣቐዲሙ'ውን ምስ ድኻሙ ዝመጣጠን ርብሖ ምህርቲ ዘይረክብ ካብ ኢድ ናብ ኣፍ ዝእቶቲ ምስኪን ድኻ ሓረስታይ ኤርትራ ብምግፋፍ ካብ ሕርሻዊ ማእቶት ክበኩር፡ ስለዚ ከኣ ዘራእቲ ንከንቱ ክጠፍእ ምፍራድ ህዝብን ሃገርን ንሞት ምፍራድዩ። ካልእ ዕላማ የብሉን። ዓሳ ካብ ማይ እንተወጸኡ ሽዑ ንሽዑዩ ዝመውት። አብ ወሳኒ ወርሓት ካብ ምንጫ ቁጠባዊ እቶቲ ዝኾነ ሕርሻ ብሓይሊ ክርሕቕ ዝተፈርደ ሓረስታይ ዘለዎ ዕድል ድማ ዘገምታዊ ሞት ምኻኑ ንምግማቲ ኣየጸግምን። ስለዚ እቶም ካብ ህግደፍ ተስፋ ዘይቆረጽኩም ወገናት ነዚ ጉዳይ ኣስተማቕርዎም አብ ልብኹም ተመሊስኩም ስለምንታይ በሉ? እቶም አብ ዙርያ ደምበ ደሞክራሲያዊ ለውጢ ክትዋስኡ ዝጸንሓኩምን ዘለኹምን ከኣ፡ ካብ ቀሚሽ ኣደይ ዓንቁፋኒ ናይ ጋም ማን ፖለቲካዊ ህይወት ወጸእኩም ህዝቢ ከይጸንት ናይ ቀዳምነት ቀዳምነት ዝኾነ ድሕነት ህዝብን ሃገርን ሰሪዕኩም ብተግባር ተረባረቡ። ንረባረቡ።

ካብ ዛራ ማና

10-10-2020